

Wara ftit b'lehen imriegħed
Dan issokta jistaqsih
Għas-Sinjura l-Ispanjola,
L-ieħor wieġeb minnufih:

"Dik il-mara wisq ħanina
Ta' kuljum tibgħat għalija,
L-ewwel haġa li ssaqsini
Għall-aħbar ta' Gammarija."

Dan il-bniedem malli sama'
Minn fomm l-iswed daw' l-kelmiet
Tgħannaq miegħu, beda jolfoq
U faqqagħlu żewġ bewsiet.

Waslu t-Torri, hemm ġew daħlu,
Wara ftit johroġ l-irsir
U bir-rkib għad-dar il-ħamra
F'daqqa waħda dan itir.

* * *

Dolores bħal berqa
Dlonk harġet mid-dar
U griet lejn it-Torri
X'hin semgħet l-aħbar.

Min qatt jista' jfisser
X'hassew dak il-ħin
Il-wieħed u l-oħra
Kif raw lil xulxin?

"Maħbuba Dolores!"
"Maħbub Gammarija!"
Fis harġet minn fommhom
Dil-għajta qawwija.

Hi ntafġet fi ħdanu,
U bdiet tgħannqu magħha,
U beda l-bews tiegħu
Jithallat ma' tagħha.

Fil-waqt qabżet qaltlu:
"Naħarbu minn haw'."

"Le," wieġeb, "haw' nibqgħu
Biex nara lil Slaw."

Midruba fl-art waqgħu
Flimkien imgħannqin
U ntemmu f'ħin wieħed
Iż-żewġ imsejknin!

Miktuba versi minn Ġ. CALLEJA

"Il ħatnek?!" staqsietu
"Taf int minhu dak?
Dak hu l-għadu tiegħek;
'Llaħares jarak!"

"Dak kien li ried joqtlok
Għar-regħba tal-ġid,
Li kien qarraq bija,
Haqarni mhux ftit."

Fil-ħin Gammarija
Sar donnu xitan,
U ħalef fuq ismu
Li joqtol lil dan.

Imqabbda ma' driegħu
Bdiet tigbdu, tmexxih,
Il-bieb haw' infetaħ,
Slaw feġġ minnufih.

Kif sabhom quddiemu
Il-kiefer heddidhom,
U fl-eħrex taqbida
B'sejf f'qalbhom niffidhom.

IN-NISEL TAL-ISEM TA' "GHAWDEX"

Bosta jaħsbu illi l-isem tal-lum tal-Gżira ta' Kalypso—*Għawdex*—(għand Idrisi—*Għûdex*) huwa ta' nisel Għarbi, u tawh il-Għarab fi żmien il-ħakma tagħhom, u ġej mill-kelma *għadsa*, bil-lhudi *għadaxa*, "lentil", kif għandna bosta ismijiet oħra ta' gzejjer żgħar li ħaduhom minn żrieragħ—*Filfla* (=pepper), *Kemmuna* (=cumin-seed), *Linosa* (=linseed) eċċ; iżda ma hemmx dubju illi il-kelma *Għawdex* hija qadima, u ma hix ħlief tagħwiġa tal-isem antik tal-gżira.

L-ewwel isem ta' *Għawdex* li nafu bih huwa *Gwl*. In-sibuh f'waħda mill-iskrizzjonijiet ta' Malta, (C. I. S. i, 132) tat-tieni jew it-tielet sêklu qabel Kristu, li titħaddet mit-tiswija ta' erba' mqades magħmula mill-pôplu *għawdx* (*gham Gawl*). Minn iskrizzjonijiet latini (per es: C.I.L. x, 7508) nafu illi l-kelma kienet titħarrek *Gawl*.

Gawl għaddiet fl-iskrizzjonijiet griegi sewwa bħala *Gaulos*, kemm bħala *Gaudos*. (1)

L-ewwel forma għaddiet fil-Latin. *Gaulus*, *Gaulitani*, u l-oħra—fil-Latin tal-Knisja l-aktar—*Gaudisium*, *Gaudisienses*.

Gaudisium allura mxiet mar-regula tal-Latin popolari, u saret *Godso*, (2) fi żmien l-ispanjoli *Gozzo*, u fl-aħħar, fit-taljan, *Gôzo*. Minn naħa l-oħra *Għawdex* mhux ħlief il-latin *Gaudisium*, bit-tarf mormi.

Xi tfisser *Gawl*? U għaliex il-Feniċi taw lill-Gżira l-isem ta' *Gawl*? *Gûl* jew *gawl* fl-ilsna xemin tfisser "tazza kbira (l. crater), u dan l-isem donnu kien jixraq lil *Għawdex* imħabba s-sura tiegħu ovali, ħofri fiċ-ċentru u mdawwar b'ċirku ta' għoljiet mal-plajja kollha. Il-għerq tal-kelma huwa fil-għarbi *gal*, *jgul* "to go round," lhudi *gul*, *to roll up*, *to form a ball or circle*. Mill-istess għerq għandna wkoll *gelgul*, *golgol* u *gulglien*, u *gel* fil-kelma *gellewż*, li tfisser "lewż tond". Il-bqija darba oħra.

G. MICALLEF

(1) HERODOTOS (c. 484-425 q. K.) kiteb *Gaudos*; dan juri li *Gawl* hi antika bosta iżjed.

(2) *au = o* cf. *causam = cosa*; *caudam = coda*; *taurum = toro* eċċ.